

FLUS “MALTIN”, KEJL U QISIEN

Ġużi Gatt

Il-lista ta' kotba li nkitbu fuq l-istorja tal-valuta legali, il-flus u l-muniti użati f'Malta matul is-sekli, minn żmien il-Feniċi sa żmienna, issa hi twila mhux hażin. Hafna mill-kitba li ġiet ippubblikata tixhed riċerka kbira u għarfien vast fuq is-suġġett. (1) B'xorti hażina però, li kellu wiehed ifittex fiha xi tagħrif fuq flus “Maltin” bħal m'huma, ngħidu aħna, l-IRBIEGHI u l-HABBA, x'aktarx li jibqa' b'xiber imnieher. Dan x'aktarx hu marbut mal-fatt li l-istorja ta' dawn il-muniti tmur lura għaž-żmien ta' qabel il-miġja tal-Konti Ruġġieru f'Malta. Jiġifieri tmur lura għal żmien li, għal hafna storiċi Maltin, hu żmien mudlam u bil-kemm mhux ukoll xi ftit perikoluż biex toqghod tbaġbas fih.

Is-seba' seklju w.K. (wara Kristu) ra t-twelid fid-dinja ta' reliġjon “ġdida” - l-Islam. F'medda ta' ftit snin, din ir-reliġjon rebhet il-peniżola kollha ta' l-Għarabja, imxiet lejn il-Lvant u waslet sal-fruntieri ta' l-Indja, imxiet lejn il-Punent, qasmet il-Baħar l-Aħmar, rebhet l-Egittu, u sas-sena 696 w.K. hadet ukoll dik l-art li kienet tissejjah “l-Ifriqija”; li hi bejn wiehed u iehor it-Tuneżija ta' illum. L-ewwel mexxejja li għamlu isem fit-tmexxija ta' l-Ifriqija kienu dinastija ta' nies imsejha l-GHALIEBA (Aghlabids). Dil-kelma ġejja mill-għerq tal-verb Malti “gheleb/jeghleb”, bħal meta tghid, ngħidu aħna, li keffa tal-miżien “teghleb” lill-ohra. Il-laqam “l-Egħleb” kien inghata lil wiehed mill-fundaturi tagħhom u jfisser: “Dak tal-maġġoranza; dak li għandu l-fehma (jew il-konsensus) li teghleb il-fehmiet l-ohra”. L-Għalieba spiċċaw biex minbarra l-Ifriqija rebhu wkoll lil Sqallija u, magħha, fis-sena 869 jew 870 w.K. rebhu wkoll lil Malta.

Kienu wkoll l-Għalieba li, fl-ewwel għexieren ta' snin tas-seklju disġha w.K., holqu l-irbieghi. (2) Fi żmienhom, l-oghla munita tad-deheb kienet id-DINAR. Kienet teżisti l-munita ta' nofs dinar, li kienet tissejjah “*nisf dinar*”, u munita bil-valur ta' terz ta' dinar imsejha “*tult dinar*” (għax wiehed minn *tlieta*). Imma l-Għalieba holqu l-kwart ta' dinar, u peress li kwart hu wiehed minn erbgħa, sejhu l-munita IRBIEGHI. Għalkemm hareġ għall-ewwel darba fl-Afrika ta' Fuq, l-irbieghi maż-żmien beda jiġi stampat ukoll fi Sqallija Misilma. Fil-fatt, fi Sqallija ġie stampat fi “kwantitajiet kbar”. (3) Peress li Sqallija Islamika kienet iċ-ċentru ta' kummerċ kbir bejn l-Afrika ta' Fuq u l-Italja, l-irbieghi iddomina l-kummerċ kollu tal-pajjiżi taċ-ċentru tal-Mediterran. (4) Sar qisu d-dollaru tal-lum. Tant hu hekk li l-bliet Taljani ta' Amalfi u Napoli, li dak iż-żmien kienu għadhom fil-bidu u ma kinux iħabbtuha mal-qawwa tal-kummerċ Mislem, stampaw il-munita tagħhom bħala kopja preċiża ta' l-irbieghi Sqalli/Għarbi. (5) It-Taljani sejhu din il-munita *Tari*, jew *Tari d'oro*.

Aktar tard, peress li kif jgħid il-Malti “iż-żmien itul u l-qarn idur”, meta l-affarijiet inbidlu u kienu l-ibliet Taljani ta' Genoa, Pisa, u Venezja li ddominaw il-kummerċ

(1) Ara, ngħidu aħna, l-ktieb: *Currency in Malta*, ta' Joseph C. Sammut, Malta, 2002.

(2) “Dinar.” *Encyclopaedia of Islam*, It-2 Ediz., 297-298.

(3) Maurice Lombard, *Espaces et reseaux du haut moyen age*, Pariġi: Mouton, 1972, pġ. 19-20

(4) Leonard C. Chiarelli, *Sicily During the Fatimid Age*, Teżi tal-Ph. D mill-Universita ta' Utah, l-Istati Uniti, 1986. pġ. 174

(5) Maurice Lombard, *Espaces et reseaux du haut moyen age*, Pariġi: Mouton, 1972, pġ. 19

ta' żmienhom, u Malta nħakmet minn mexxejja ġodda, dawn il-mexxejja l-ġodda ġew Malta bit-*tari d'oro*. Imma missirijietna lil dil-munita għarfuha mill-ewwel. U baqgħu jsejħu b'isimha oriġinali: "l-irbiegħi". L-irbiegħi kien tagħhom daqs kemm kien tagħhom l-ilsien Malti. Niesna baqgħu jikkalkulaw bl-irbajja' sas-16 ta' Mejju, 1972, meta Malta qalbet għas-sistema deċimall. Jien għadni niftakar sew it-tmintax irbiegħi (2s 6d).

Id-dinar, u allura anke l-irbiegħi, kien jinqasam f'**HABBIET**. (6) Li kellek issarraf tmintax irbiegħi f'soldi ssib li għandek 30 sold (xelin kien fih 12-il sold). Tletin sold iġibu 360 ħabba (sold fih 12-il ħabba). Jekk taqsam 360 bi tmintax, jiġu 20. L-irbiegħi kien fih 20 ħabba, u kien ilu b'dak il-valur mill-inqas sa mis-seklu ħmistax. (7) Il-ħabba kienet ukoll tinqasam f'muniti iżgħar minnha. Nofs ħabba kienet tisesejjah XGHIRA (8). Jiġifieri ħabba kienet tiswa żewġ xghiriet, għalkemm dil-kelma f'Malta intnesiet u ma ġiet irreġistrata f'das-sens ta' frazzjoni ta' ħabba fl-ebda dizzjunarju.

Id-dinar kien munita tad-deheb. Imma mill-istorja ta' Sqallija nafu li fi żmien u kien hemm ukoll il-munita tal-fidda. Din kienet tisesejjah **DIRHEM**. Fil-Malti, id-dirhem jissemma biss fil-kotba tal-Bibbja ta' P.P. Saydon, imma dil-munita kienet komunissima fi Sqallija ta' qabel il-Konti Ruġġieru (9), u peress li issa qed jibda jidher ċar li Malta fi żmien l-Għarab kienet ukoll meqjusa bħala parti minn Sqallija, hu loġiku li d-dirhem kien magħruf sewwa f'Malta wkoll. Id-dirhem kien jinqasam f'sittax-il **HARRUBA**. Din il-harruba, li wkoll tissemma ħafna fl-istorja medjevali ta' Sqallija, kienet munita oħra tal-fidda. (10) Meta kont żgħir omni kienet tghidli, "Mela l-flus ħsibthom żerriegħa tal-harrub?" Jidher li d-dirhem kien jinqasam ukoll f'munita li kienet tiswa wieħed minn tnax (1/12) ta' dirhem, għalkemm l-isem ta' dil-munita ma' jidher li hu magħruf. (11)

Fiz-żmien meta l-valuta legali uffiċjali f'Malta kienet id-dinar, l-irbiegħi u l-ħabba, (jiġifieri qabel il-Konti Ruġġieru), jidher li kien hawn ukoll sistema ta' qisien u kejl. Xi wħud mill-ismijiet ta' din is-sistema ta' kejl għadhom magħrufa sew minn ħafna minna. L-istess ismijiet kienu użati fuq medda kbira ta' art, mis-Sirja u l-Iraq, sa l-Eġittu, Sqallija, u mit-Tuneżija sal-Marokk. (12) Il-qisien li se nagħtu huma skond kif inhu magħruf li kienu fil-Medju Evu fil-Lvant Nofsani u l-Afrika ta' fuq (13) u mhux kif kienu f'Malta fl-aħħar żminijiet li kienu għadhom jintużaw.

IS-SUBGHA (bl-Għarbi el-Isbagħ) kien it-tul ta' bejn iż-żewġ għekiesi tas-subgħa l-werrej. 24 subgħa kienu jagħmlu **DRIEGH** (diragħ), li kien it-tul mill-minkeb sal-ponta tas-subgħa l-fustani. 4 dirgħajn kienu jagħmlu **QAMA**, jew it-tul ta' bejn il-ponot tas-swaba' tan-nofs ta' dirgħajn miftuħin beraħ. 5 qamiet kienu jagħmlu **QASBA** (għalkemm it-tul ta' din kien ivarja, imma bejn wieħed u lehor kien ta')

(6) "Habba." *Encyclopaedia of Islam*, it-2 Ediz., Leiden, Brill, 10-11

(7) Stanley Fiorini, *The Mandati Documents at the Archives of the Mdina Cathedral, Malta, 1473-1539*, Malta, 1992. Ara paġna lxi taht "grano".

(8) "Habba." *Encyclopaedia of Islam*, it-2 Ediz., Leiden, Brill, 10-11

(9) Paul Balog, "Fatimid Glass jetons: Token currency or coin-weights?" fil- *Journal of the Economic and Social History of the Orient XXIV* (1981): pġ. 108.

(10) Ibid.

(11) Leonard C. Chiarelli, *Sicily During the Fatimid Age*, Teżi tal-Ph. D mill-Universita ta' Utah, l-Istati Uniti, 1986. pġ. 176-177

(12) "Misaha", *Encyclopaedia of Islam*, it-2 Ediz., Leiden, Brill, 137-138

(13) Ibid.

erba' metri. (14) Mela l-kelma "qasba", użata bhala kejl, hi qadima hafna, u m'ghandux għalfejn jinghad li tista' tkun "kalk" tal-kelma Sqallija "canna" (15). Anzi, hi l-kelma "canna" li hi kalk tal-kelma "qasba", l-istess bhal fil-każ ta' l-irbieghi u t-tari.

Qlsien ohra: Il-QABDA kienet il-wisa' ta' l-erba' swaba' l-weqfin ta' l-id. Ix-XIBER kien il-wisa' ta' bejn is-subgħa l-kbir u s-subgħa ż-żghir ta' id miftuha berah, u l-FITER (bil-Malti nghidu "fitel") kien il-wisa' ta' bejn is-subgħa l-kbir u s-subgħa l-werrej.

Fiż-żminijiet li qeghdin nitkellmu fuqhom, ġidek kien jitkejjel skond kemm għandek art; u l-aktar art importanti ma kenitx dik li hi tajba għall-vilel u d-djar, imma dik li hi tajba għar-raba'. Mela ried ikun hemm ftehim fuq kif wiehed ikejjel l-art. Dal-ftehim kien importanti mmens għax bih mhux biss stajt tqis ġidek imma t-tmexxija tal-pajjiż setgħet ukoll tqis u tkejjel it-taxxi li għandek thallas fuq ġidek. Għalkemm is-sistema tat-taxxi dejjem tkun ikkumplikata, imma fis-simpliċità tagħha, fi żmien l-Għalieba, is-sistema ta' hlas fuq l-art kienet din: Jew thallas persentaġġ, tant fil-mija, ta' l-uċuħ li joħorġu mir-raba' tiegħek (jew tal-valur tagħhom); jew thallas somma flus kull tant raba' li għandek. (16) L-ewwel sistema kienet maghrufa bhala l-GHEXUR. Thallas għaxra fil-mija tal-uċuħ, jew il-valur tal-prodott li joħroġ mir-raba' tiegħek. It-tieni sistema kienet tissejjah iż-ŻEWĠ, għax kienet imsejsa fuq il-kejl ta' kemm art kont tista' tahrat b'mohriet taż-żewġ, f'gurnata. Tant hu hekk li kien hemm min kien isejhilha ŻEWĠ IL-BAQAR. (17) Wiehed kien iħallas tant flus għal kull tant raba' li għandu u l-kejl kien mibni fuq kemm art stajt tahrat b'mohriet miġbud minn żewġ baqriet (jew gniedes) f'gurnata. L-ammont tal-flus li sid l-art kien iħallas lill-gvern kien jissejjah il-HARAĠ, filwaqt li l-ammont li min jahdem l-art kien iħallas lis-sid kien jissejjah il-QBIELA, għax kien ammont maqbul bejn sid l-art u min jahdimha.

Fil-każ ta' l-art li l-hlas fuqha kien isir bil-persentaġġ, ukoll kien hemm differenza bejn il-hlas li sid l-art jagħmel lill-gvern (l-ghexur), u l-hlas li sid l-art jitlob minn min jahdimha. Skond m'hu maghruf minn pajjiżi ohra ta' madwarna, jidher li l-qbiela fi flus kienet tithallas l-iktar fuq raba' li kien tajjeb għall-hxejjex ta' l-ikel, l-iktar it-tagħam, jiġifieri l-qamh u x-xgħir. Filwaqt illi raba' li minnu kienu joħorġu uċuħ "kummerċjali" bhal m'hu, nghidu ahna, l-qoton, kont trid thallas għalih b'sistema ta' persentaġġ mill-wiċċ li joħroġ. Ta' dan x'aktarx li għad għandna tifikira fil-qawl li jgħid:

Il-qoton mill-fiddien,
Johroġ bil-kejjiel u bil-wiżżien.

Jiġifieri li mill-"fiddien" il-qoton jiżnuhulek u jkejluhulek biex jaraw kemm se jiħdulek minnu. It-tifsira tal-kelma "fiddien" bhala ammont ta' raba' li fuqu trid thallas b'tant fil-mija tal-prodott, tinstab żgur fl-Eġittu. (18)

(14) *Naval Intelligence Division, Admiralty Handbook, Syria*, Londra 1943.

(15) Joseph M. Brincat, *Il-Malti Elf Sena Ta' Storja*, Il-Pjeta, 2000: p. 119

(16) Talbi Muhamed, *Emirat Eghlabide*, p. 160-161

(17) Al-Nuwayri, *Nihayat il-Arab*, 24, 337

(18) Cahen Cl. "Kharadj", *Encyclopaedia of Islam*, It-2 Ediz., Leiden, Brill, p. 1032

Sadattant, il-kliem l-iehor marbut mal-kejl tar-raba' hu użat ukoll bhala kejl ta' "piżijiet" fil-bejgh u x-xiri tal-ġwież u ż-zrieragh. Dan għaliex, fil-bidu nett, ir-raġunar kien dan: B'tant żerriegħa, stajt tiżra' tant art; b'kejla ful, tiżra' kejla raba', b'siegh qamh, tiżra' siegh raba'. (19) M'għandniex xi nghidu, maż-żmien il-kejl kellu jingħata tifsira iżjed preċiża. Wara kollox, siegh żerriegħa miżrugh f'raba' bagħli mod, u siegh żerriegħa miżrugh f'raba' saqwi mod ieħor.

Is-SIEGH kien kejl użat fl-inħawi tal-Ġordan u n-naħa ta' fuq ta' l-Għarabja. Fis-seklu 7 w.K. is-siegh kien jiswa 4 MDIED (mdied hu l-plural ta' MODD), u 16-il MODD kienu jiswew WISQ (20). Il-kelma "wisq" fil-Malti tal-lum tfsisser "ħafna" jew anke "iżżejjed". Imma fin-nisel tagħha kienet tfsisser tip ta' kejl. Meta wieħed kien jgħid: "Hawnhekk għandek wisq", kien qisu qed jgħid: "Hawnhekk għandek hemel", jew "Hawnhekk għandek tunellata", biex juri li għandek ħafna; kwantità kbira.

B'daqsxajn ta' rieda tajba, u meta ma jkunx hemm il-ħsieb li wieħed "jimmitologizza", il-lingwa tista' tmexxina biex nixhtu mqar xi ftit dawl fuq żminijiet "mudlama" ta' l-istorja ta' pajjiżna.

Hawn taht qegħdin nagħtu l-ismijiet tal-qisien ta' qabel id-dhul tas-sistema Inġliża (u qabel id-dhul tas-sistema metrika), u l-kejl li bih il-bdiewa għadhom jtkellmu fuq ir-raba' s'issa. Il-lista ħadnieha mid-dizzjunarju Malti/Inġliż tal-Professor Ġużè Aquilina, żewġ volumi li ħarġu bejn is-sena 1987 u 1990. Id-dizzjunarju jgħid li t-tagħrif ittieħed minn rapport imxandar minn kummissjoni maħtura mill-Gvern biex tistudja l-introduzzjoni ta' sistema metrika f'Malta. Ir-rapport ħareġ fl-1907:

1 Pulzier	-	21.83 mm
1 Xiber	12il pulzier	26.194 cm
1 Fitel	qisu nofs xiber	13.097 cm circa
1 Qasba	8t ixbar	2.095 m
1 Qasba kwadra		4.391 sq. m
1 Kejla		18.735 sq. m
1 Siegh	10 kejljet	187.254 sq.m
1 Tomna	6 sighan	0.112 ha
1 Wejba	4t itmiem	0.449 ha
1 Modd	16il Tomna	1.798 ha
1 Xiber kubu		17.971 cm dm
1 Qasba kubu		9.201 cu dm

(19) C.E. Bosworth, "Misaha", *Encyclopaedia of Islam*, it-2 Ediz., Leiden, Brill, pġ. 138

(20) E. Ashtor, "Makayil wa Mawazin", *Encyclopaedia of Islam*, it-2 Ediz., Leiden, Brill, pġ. 118

